

प्रधानमंत्री-पारबती गिरि

प्रधानमंत्री नरेन्द्र मोदी ने ओडिसा की स्वतंत्रता सेनानी पारबती गिरि को आज उनकी जयंती पर श्रद्धांजलि अर्पित की है। एक सोशल मीडिया पोस्ट में श्री मोदी ने कहा कि उन्होंने औपनिवेशिक शासन को समाप्त करने के आंदोलन में सराहनीय भूमिका निभाई। पिछले महीने आकाशवाणी से मन की बात कार्यक्रम में प्रधानमंत्री मोदी ने कहा था कि पारबती गिरि ने 16 साल की उम्र में भारत छोड़ो आंदोलन में भाग लिया था और उनका जीवन हर पीढ़ी को प्रेरणा देता रहेगा।

चौहान - ग्रामीण रोजगार

कृषि और किसान कल्याण मंत्री शिवराज सिंह चौहान ने कांग्रेस पार्टी पर विकसित भारत जी राम जी अधिनियम को लेकर देश की जनता को गुमराह करने का आरोप लगाया है। नई दिल्ली में श्री चौहान ने कहा कि मनरेगा के तहत कांग्रेस द्वारा दिए गए अधिकार केवल कागजों तक ही सीमित रहे हैं। उन्होंने कहा कि कांग्रेस ने अपने विचारों, विचारधारा और आदर्शों को त्याग दिया है और देश के विकास या गरीबों के कल्याण से उसका कोई लेना-देना नहीं है। केंद्रीय मंत्री ने कहा कि यह अधिनियम पूरे देश में लागू होगा और प्रत्येक ग्राम पंचायत इसके दायरे में आएगी। श्री चौहान ने कहा कि विकसित भारत जी राम जी अधिनियम के अंतर्गत प्रत्येक ग्रामीण परिवार को कम से कम 125 दिनों का मजदूरी रोजगार सुनिश्चित किया गया है। इससे पहले मनरेगा में सौ दिनों का रोजगार मिलता था।

निर्वाचन आयोग-सम्मेलन

निर्वाचन आयोग बुधवार से नई दिल्ली के भारत मंडपम में भारत अंतरराष्ट्रीय लोकतंत्र और निर्वाचन प्रबंधन सम्मेलन की मेजबानी करेगा। तीन दिन का यह सम्मेलन लोकतंत्र और निर्वाचन प्रबंधन के क्षेत्र में भारत द्वारा आयोजित अपनी तरह का अब तक का सबसे बड़ा वैश्विक सम्मेलन होगा। इसमें विश्व के 70 से अधिक देशों के प्रतिनिधित्व करने वाले लगभग 100 अंतरराष्ट्रीय प्रतिनिधियों के भाग लेने की संभावना है।

मध्यांचल उत्सव

मुख्यमंत्री डॉ. मोहन यादव ने आज नई दिल्ली स्थित दिल्ली विश्वविद्यालय में आयोजित मध्यांचल उत्सव 2026 में सहभागिता कर दीप प्रज्ज्वलित कर कार्यक्रम का शुभारंभ किया। इस अवसर पर उन्होंने युवाओं को संबोधित करते हुए कहा कि मध्यप्रदेश में बेरोजगारी लगातार कम हुई है और प्रदेश के युवा अब नौकरी मांगने वाले नहीं, बल्कि नौकरी देने वाले बन रहे हैं। मुख्यमंत्री ने कहा कि स्टार्टअप, नवाचार, उद्योग और कौशल विकास से युवाओं को नए अवसर मिल रहे हैं और वे उद्यमिता के क्षेत्र में नई पहचान बना

रहे हैं। उन्होंने युवाओं से देश और प्रदेश के हित में कार्य करने, नवाचार को अपनाने और आत्मनिर्भर भारत के निर्माण में सक्रिय भूमिका निभाने का आह्वान किया।

दावोस बैठक

स्विट्ज़रलैंड के दावोस में **वर्ल्ड इकोनॉमिक फोरम** की वार्षिक बैठक आज से 23 जनवरी तक चलेगी। इसमें भाग लेने के लिए मध्यप्रदेश का प्रतिनिधिमंडल राज्य मंत्री **राकेश शुक्ला** के नेतृत्व में दावोस पहुँच चुका है। **डॉ. मोहन यादव** भी शीघ्र सम्मेलन में सहभागिता करेंगे, जहाँ निवेश और विकास के अवसरों पर चर्चा होगी।

विकसित भारत प्रदर्शनी

ग्वालियर में आज से विकसित भारत @2047 विषय पर आधारित दो दिवसीय प्रदर्शनी का आयोजन किया जा रहा है। केंद्रीय संचार ब्यूरो, सूचना एवं प्रसारण मंत्रालय द्वारा महारानी लक्ष्मीबाई शासकीय उत्कृष्ट महाविद्यालय में आयोजित इस प्रदर्शनी का शुभारंभ आज सुबह हुआ। प्रदर्शनी में विकसित भारत @2047, नेक्स्ट जेन जीएसटी और विकसित भारत -जी राम-जी विषयों पर आधारित छायाचित्र प्रदर्शित किए जा रहे हैं। इसका उद्देश्य आम नागरिकों को केंद्र सरकार की जनकल्याणकारी योजनाओं, विकास उपलब्धियों और भविष्य की विकास दृष्टि से अवगत कराना है। यह प्रदर्शनी सभी के लिए निःशुल्क रहेगी।

मौसम

प्रदेश में ठंड का असर फिलहाल कुछ कम हुआ है। मौसम विभाग के अनुसार, अगले दो दिनों तक प्रदेशवासियों को कड़के की ठंड से राहत मिलेगी। हालांकि, 22 और 23 जनवरी के बाद मौसम में फिर बदलाव के संकेत हैं और कुछ इलाकों में हल्की बारिश हो सकती है। आज सुबह ग्वालियर, भिंड, दतिया, टीकमगढ़, छतरपुर और सतना सहित कई जिलों में कोहरा देखा गया, जबकि भोपाल, इंदौर और उज्जैन में हल्का कोहरा रहा।

समाचार संक्षेप में —

- सतना जिले के प्रसिद्ध स्थल रामवन में बसंत पंचमी के अवसर पर पांच दिवसीय मेला 23 जनवरी से 27 जनवरी 2026 तक आयोजित किया जाएगा।
- खंडवा जिले में पशुपालन एवं पशु कल्याण जागरूकता माह का आयोजन किया जा रहा है। यह अभियान 13 फरवरी 2026 तक चलेगा।
- शासकीय श्रमोदय आवासीय विद्यालय, ग्वालियर के लिए प्रवेश प्रक्रिया प्रारंभ हो गई है। प्रवेश परीक्षा हेतु ऑनलाइन आवेदन की प्रक्रिया 20 दिसंबर 2025 से 28 जनवरी 2026 तक निर्धारित की गई है।
